



వెనుతిరగని వెన్నెల

- డి.కె.గీతా మాధవి



జరిగిన కథ: అమెరికాలో తన తల్లికి స్నేహితురాలు, స్త్రీలకు సహాయం చేసే సంస్థ "సహాయ"ను నడిపే ఉదయినిని కలవడానికి వస్తుంది సమీర. నాలుగు నెలల గర్భవతైన సమీర, తనకు విడాకులు తీసుకోవాలని ఉందని, అందుకు దోహదమైన పరిస్థితుల్ని చెబుతుంది. ఉదయిని "తన్మయి" కథ చెబుతాను, విన్నాక ఆలోచించుకోమని చెబుంది సమీరతో. చుట్టూల పెళ్లి లో కలుసుకున్న తన్మయి, శేఖర్ లకు పెద్దవాళ్ల అనుమతితో పెళ్లిజరుగుతుంది. పెళ్లయిన మరుక్షణం నించే శేఖర్ అసలు స్వరూపం బయట పడుతుంది. మొదటి సంవత్సరంలోనే అబ్బాయి పుడతాడు. కష్టమీద తన్మయి యూనివర్సిటీ లో ఎమ్మె పాసవుతుంది. తన్మయి ఆశయాల్ని భరించలేని శేఖర్ గొడవ చేసి ఇంట్లో నుంచి వెళ్లిపోయి విడాకుల నోటీసు పంపుతాడు. తన్మయి కష్టపడి జే.ఆర్.ఎఫ్ సాధిస్తుంది. ఎన్నో రోజులు పోరాడి, చివరికి శేఖర్ కు తనే విడాకులు ఇస్తుంది. . మైదరాబాదు కు దగ్గర్లో తన్మయికి లెక్కరర్ గా ఉద్యోగం వస్తుంది. చిన్ననాటి స్నేహితుడు ప్రభు అనుకోకుండా మళ్లీ ఎదురవుతాడు.

-44-

"మీ అబ్బాయి భలే ముచ్చటైన వాడు! ఆడుకోవడానికి బయటికెళ్ళినట్లున్నాడు. బయటి నించి రాగానే నాకు "నమస్తే" అని చెప్పేడు. బుద్ధిగా కాళ్ళూ చేతులు కడుక్కుని, బట్టలు మార్చుకుని పుస్తకాలు ముందేసుకుని చదువుతున్నాడు." అన్నాడు ప్రభు తన్మయితో.

కరివేపాకు మర్చిపోయిన పాపానికి రెండో సారి మార్కెట్ వరకూ నడిచెళ్ళొచ్చిన తన్మయి ముఖానికి పట్టిన చెమటని తుడుచుకుంటూ చిరునవ్వుతో బాబు వెన్ను మీద నిమిరి

"ఏం నాన్నా! బాగా ఆడుకున్నావా?" అంది.

సీరియస్ గా చదువుకుంటున్నట్లు ముఖం పెట్టి తలూపేడు వాడు.

"ఒకటో తరగతిలోనే ఇంత సీరియస్ చదువా? మేమెప్పుడూ ఇంత భయభక్తులతో చదవలేదు!" నవ్వుతూ అంటూ వంట గట్టు దగ్గరకి వచ్చి నిలబడ్డాడు ప్రభు.

తన్మయి ఉల్లిపాయలు కోస్తూ ఉంటే, "నేనూ సాయం చెయ్యనా?" అన్నాడు.

తన్మయికి ఇదంతా కొత్తగా, ఆశ్చర్యంగా ఉంది. ఇంత వరకూ తనెరిగిన మగవాళ్లెవరూ వంట ఇంటిలోకి తొంగి చూసిన వాళ్లు కాదు మరి! తల్లి మంచి నీళ్లు కూడా తెచ్చి ఇస్తేనే తాగుతాడు తండ్రి. ఇక అత్తవారింట్లో సరేసరి. మగవాళ్ళతో కలిసి భోజనం చెయ్యడం కూడా తప్పేనన్నట్లు ముందు ఇంట్లోని మగవాళ్ళంతా తిని లేచేకే, చివరలో ఆడవాళ్ళకి వడ్డించేది శేఖర్ తల్లి.

శేఖర్ ఎప్పుడూ వంటింట్లోకి వచ్చి తాను వంట చేస్తుండగా కబుర్లు చెప్పడం కూడా చెయ్యలేదు. తను వంట చేస్తున్నంత సేపూ అతను నిద్రపోవడమో, బయటికి ఫ్రెండ్స్ తో తిరగడం కోసం వెళ్లిపోవడమో చేస్తుండేవాడు. వంట చెయ్యడమూ, వడ్డించడమూ కేవలం ఆడవాళ్ల బాధ్యత మాత్రమే అని తనకి అర్థమవుతూ వచ్చింది.

అదే చెప్పింది ప్రభుతో.

"మీ ఆడవాళ్లు మమ్మల్ని వంటింట్లోకి రానిస్తే కదా!" అని చిరునవ్వుతో "తప్పుకోండి, ఇవేళ చీఫ్ కుక్ ని నేను. మీరు సహాయం చేయండి చాలు" అన్నాడు.

స్టవ్వు పక్కనే చిన్న స్టాండులో అందంగా సర్ది ఉన్న సరుకులు, మసాలా దినుసుల సీసాల్ని, వాటి మీద పేర్లని చూస్తూ, "అమ్మో! వంటింటిని కూడా ఇంత ఆర్గనైజ్డ్ గా నడపడం మీ వల్లే అవుతుంది" అన్నాడు.

అతనడిగే వరకూ తన దగ్గర గ్రౌండర్ కాదుకదా మిక్సీ కూడా లేదన్న విషయం స్ఫురించలేదు తనమయికి. ఎప్పుడైనా అవసరమైతే వాకిట్లో ఉన్న ఇంటి వాళ్ల సన్నికల్లు మీద నూరడం, కొంచెం ఎక్కువ రుబ్బాల్ని వస్తే రుబ్బురోట్లో రుబ్బడం అలవాటు చేసుకుంది తనమయి.

"ఏవితేవితీ ! మిక్సీలు వచ్చి ఇన్నాళ్లవుతున్నా మీరు వీటితో అడ్జస్ట్ అవుతున్నారా!" అని, "పొరబాటున నాతో పప్పు రుబ్బించరు గదా" అన్నాడు భయాన్ని నటిస్తూ.

తనమయికి అతని ముఖం చూసి నవ్వొచ్చింది.

చప్పున "నెలకొక వస్తువు సమకూర్చుకో మేడం" అన్న తాయిబా మాటలు జ్ఞాపకం వచ్చేయి.

అదే అంది పరధ్యానంగా.

"నెలకొక వస్తువు ఎందుకు?" అని, వెంటనే అర్థమైనట్లు ఆగేడు.

అటు తిరిగి సన్నికల్లు మీద నూరుతున్న తనమయికి వెనక నుండి "తనమయి !" అని గద్దదంగా వినిపించింది.

అతని కళ్ళలో సన్నటి నీటి పొర, ఏమీ చెయ్యలేని అశక్తత ఆ గొంతులో అడ్డంపడ్డట్లు స్పష్టంగా తెలుస్తోంది తనమయికి.

"నా మీద జాలిపడొద్దు ప్రభూ" అంది.

"ఛా. జాలికాదు తనమయి, ఏదో చెప్పలేని బాధ. నాకే తెలియకుండా నన్ను చుట్టుముట్టి మెలితిప్పుతున్న బాధ" పక్కనే కూచుని కళ్లనీళ్లు పెట్టుకుంటున్న అతన్ని చూస్తూ

"అయ్యో, ఇంత జాలి గుండె కలవాడా ఇతను" అని అనుకోకుండా ఉండలేకపోయింది.

భోజనాల తర్వాత మరో గంటసేపు ఉండి, "వెళ్ళొస్తానూ" అన్నాడు ప్రభు.

తనమయి నిశ్శబ్దంగా తలూపింది. అతను భారమైన హృదయంతో వెళ్తున్నట్లు తెలుస్తోంది.

కానీ తన గురించి అతను అంత బాధపడుతున్నందుకు సంతోషించాలో, బాధ పడాలో అర్థంకాక అయోమయంగా గుమ్మం దగ్గరే మోకాళ్ల లో తల పెట్టి ఎంతో సేపు కూచుండి పోయింది. తన గురించి శ్రద్ధాసక్తులు చూపిస్తున్న ఇతను తనకి ఏమవుతాడు? ఎందుకు హఠాత్తుగా తన జీవితంలోకి అనుకోకుండా ప్రవేశించాడు? తన జీవితం ఒకప్పుడు దయనీయ స్థితిలో ఉండేది. కానీ ఇప్పుడు మెరుగయింది. ఇప్పుడు తనకి కావాల్సిందల్లా నిబ్బరం. ఒంటరిగా, ధైర్యంగా బతకగలగడం. బాబుని ఏ లోటూ లేకుండా పెంచుకురావడం. ఇందులో ఎవరైనా జాలి పడాల్సింది ఏమైనా ఉందా?

"రతనాల మేడలోన నిన్నొక రాణిగ చూడాలని, నీ అడుగులు కందకుండా నా అర చేతులుంచాలని, ఎంతగా అనుకున్నాను, ఏవిటి చూస్తున్నాను...." ఎదురింటి టీవీ లో నుంచి పాట వినిపించసాగింది.

ప్రభు తనని చిన్నతనం లో ఆరాధించాడన్న విషయం తనకి బొత్తిగా ఎప్పుడూ తెలియనేలేదు. సరిగ్గా అదే వయసు నుంచి శేఖర్ తన చుట్టూ తిరగడం వల్లనో ఏమో తనెప్పుడూ తన చుట్టూ ఉన్న మరే మగ పిల్లవాడి వైపు ప్రత్యేకించి చూసిన జ్ఞాపకం కూడా లేదు. తనంటే ఇష్టపడి వచ్చానన్న శేఖర్ తన జీవితాన్ని సమూలంగా నాశనం చేసేడు. స్నేహంగా ఉంటూ, తన పట్ల ఇష్టం చూపించిన కరుణ చివరికి స్వార్థపూరితంగా ఆలోచించేడు. ఇక ఇప్పుడు తన పట్ల చిన్నప్పటి ఆరాధనతో, జాలితో దగ్గరవుదామని ప్రయత్నిస్తున్న ప్రభుని తన జీవితంలోకి స్నేహితుడిగానైనా అసలు రానివ్వొచ్చా?

ఇప్పుడిప్పుడే కుదుటపడుతున్న తన జీవితంలో లేనిపోని సమస్య లు కావాలని కొని తెచ్చుకుంటున్నానా? అని మథనపడసాగింది తన్నయి.

నిస్మాణగా పడుకున్న తల్లిని "అమ్మా!" అంటూ ఆందోళనగా కుదిపేడు మృదుల్.

"ఏం లేదు నాన్నా, కాస్త తలపోటుగా ఉంది, అంతే" అంటూ లేచి బాబుని ఒళ్ళోకి తీసుకుని, "కాస్సేపు బజ్జో" అంది జోకాడుతూ.

మర్నాడు ఉదయం లేస్తూనే బాబు ఒళ్లు జ్వరంతో కాగిపోసాగింది. తాయిబాతో కాలేజీకి సెలవు చీటీ పంపించింది. బస్టాండ్ దగ్గరలో పిల్లల డాక్టరు ఉన్నాడని తాయిబా చెప్పింది. సరిగ్గా డాక్టరు దగ్గరికి వెళదామని బయలుదేరబోయేసరికి చినుకులు పడసాగేయి. రోడ్డు పక్కన ఎంతసేపు నిలబడ్డా ఒక్క రిక్షా కూడా రావడం లేదు. ఇక బాబుని ఎత్తుకుని నడవడం మొదలుపెట్టింది. నాలుగడుగులు వేసేసరికి ఆయాసం రాసాగింది. దించి, నడిపిద్దామా అంటే, వాడు నడిచే పరిస్థితిలో లేడు. ఇంతలో కుండపోతగా వాన ప్రారంభమయింది. చేతి సంచిలో ఉన్న తువ్వలు భుజమీదున్న బాబు మీద కప్పి ఊపిరి బిగబట్టి వేగంగా అడుగులెయ్యడానికి ప్రయత్నించసాగింది. ఎంత వేగంగా నడవాలనుకుంటే అంత నెమ్మదిగా పడసాగేయి అడుగులు. ఎత్తుకున్న భుజం, పట్టుకున్న చేతులూ పట్టు ఇవ్వకపోగా, కాళ్లు పీకెయ్య సాగేయి.

తన్నయికి దుఃఖం ముంచుకొచ్చింది. దగ్గరలో కనబడ్డ దుకాణం ముందుకు వడిగా నడిచి చూరు కింద నిలబడింది. దుకాణం మూసి ఉండడం తో నిలబడేందుకు అంతగా జాగా లేదు. కాస్త కూచునే చోటేమైనా ఉంటుందేమోనని చుట్టూ చూసింది. అంతా మట్టి తప్ప ఏవీ లేదు.

భుజమ్మీద జ్వరంతో మూలుగుతున్న పిల్లాణ్ణి ఒడిసి అలాగే పట్టుకుని "భయంలేదు నాన్నా! అమ్మ ఉంది" అని తనలో తను గొణుక్కుంటున్నట్టు అనసాగింది. అసలే జ్వరం లో ఉండి తడవడం వల్ల ఇంకేదైనా అయితే? సమయానికి వైద్యం అందకపోతే? - ఆ ఆలోచనకే భయంతో కాళ్లు ఒణక సాగేయి తన్నయికి. కాస్తేపట్లో వాన తగ్గు ముఖం పట్టినా రిక్షాలు అటుగా రావడం లేదు. అసహాయంగా రోడ్డు కేసి చూస్తూ భారంగా అడుగులేయసాగింది.

హాస్పిటల్ కు చేరుకునే సరికి బాగా నీరసం వచ్చేసింది. పేషంట్లతో కిటకిటలాడుతున్న వరండాలో బల్లమీద కాస్త జాగాలో కూలబడింది.

మరో అరగంట తర్వాత డాక్టరు ఇంజక్షను చేసి, "ఏం ఫర్వాలేదు" అని చెప్పేవరకూ మనసు కుదుటపడలేదు తన్నయికి. తన బాధని పంచుకోవడానికి, కనీస సహాయం చెయ్యడానికి తోడు ఒకరుంటే బావుణ్ణి మొదటిసారి అనిపించింది.

రెండ్రోజుల్లో బాబుకి తగ్గుముఖం పట్టింది. బండి గురించి వెతకడం ముమ్మరం చేసింది తన్నయి.

కాలేజీకి వెళ్లే దారిలో ఉన్న మెకానిక్ షాపు అబ్బాయి వెనక నుంచి "మేడమ్" అంటూ కేక వేసేడు.

తన్నయి వెనక్కి రెండడుగులు వేయగానే, "మీరు సెకండ్ హాండ్ బండి గురించి అడిగిను కదా! పన్నెండు వేలకి ఓ బండొచ్చింది కొంటరా?" అనడిగేడు.

తన్నయి తటపటాయింపు చూసి, "పాత బండి అని పరేషాన్ గాకు మేడం, సంవత్సరం వరికి ఏ రిపేరొచ్చినా నాది జిమ్మెదారీ" అన్నాడు.

తన్నయి ఆలోచిస్తున్నది అది కాదు, "ఇప్పటికివుడు పన్నెండు వేలంటే ఎక్కడినుంచి వస్తాయి?"

అదే చెప్పింది అతనితో.

"చివరి మాట పదకొండున్నర వేలకి ఇప్పిస్తా, ఆ తర్వాత నీ ఇష్టం" అన్నాడు.

కాలేజీ కి వెళ్లి సంతకం పెట్టుండగా, "రిజిస్టర్ పార్కిల్ వచ్చింది మేడమ్" అని క్లర్కు ఇచ్చేడు.

"అంత పెద్ద పార్కిల్ ఎక్కడి నుంచయ్యుంటుందబ్బా!" సాలోచనగా పార్కిల్ వెనక్కి తిప్పి ఫ్రమ్ అడ్రసు చూసింది.

కొక్కిరిబిక్కిరి దస్తూరితో "ప్రభు" అన్న పేరు, అడ్రసు కనబడేసరికి ఇంకాస్త ఆశ్చర్యపోయింది.

ఏం పంపించి ఉంటాడు? తన డెస్క్ దగ్గర కూచుని ఆదరాబాదరా చింపింది.

"కంప్యూటర్ బేసిక్స్" అనే టైటిల్ తో స్క్విర్రల్ బైండు తో ఉన్న దాదాపు వంద పేజీల బైపు చేసిన కాగితాలు అవి.

చిన్న చాప్టర్ లతో, ప్రతీ చాప్టర్ కు బొమ్మలతో, సింపుల్ ఇంగ్లీషులో ఇలా చదవ గానే ఇట్టే అర్థమయ్యేలా ఉన్న ఆ నోట్సు చూసి తనలో తను ప్రభుని అభినందించకుండా ఉండలేకపోయింది. పుస్తకం మధ్యలో అన్నిటికంటే విభిన్నంగా పైకి కనిపిస్తున్న కాగితాన్ని బయటికి లాగింది. ఉత్తరం. కష్టపడి రాసినట్లున్న దస్తూరి.

తనూ!

ఉభయకుశలోపరి.

మిమ్మల్ని ఇలా పిలవాలని ఎన్నాళ్ల కాంక్షో ఇప్పటికీ నెరవేరింది. ఎలాగైతేనేం రాత్రీపగలూ కూచుని మీ కోసం గబగబా ఈ మెటీరియల్ తయారు చేసేను. కంప్యూటర్స్ కు సంబంధించిన విషయాలు మీకు త్వరితంగా అర్థం కావడానికీ , మీ కాలేజీలో విద్యార్థులకు మీరు బోధించడానికీ ఇది మీకు బాగా ఉపయోగపడుతుందనుకుంటున్నాను. ఎక్కడే సందేహం వచ్చినా నిర్మోహమాటంగా అడగండి. (అలాగైనా మీ నించి ఉత్తరం అందుకోవచ్చని చిన్న ఆశ సుమా!) అవునూ, నన్ను అసలెప్పుడైనా గుర్తు తెచ్చుకుంటారా?

మీ అబ్బాయితో ఆడుకుంటూ నన్నెప్పుడో మర్చిపోయానని మాత్రం చెప్పకండి. అన్నట్లు ఎలా ఉన్నాడు వాడు? మీలాగే చాలా హుందాతనం ఉన్న కుర్రాడు. మొన్న మీ ఇంటికి వచ్చినపుడు మాట వరసకి "మీ నాన్న ఎక్కడుంటారు?" అనడిగేను.

"ఏమో, నాకు తెలియదు" అని చాలా సీరియస్ గా అని, తల దించుకుని తన హోమ్ వర్క్ చేసుకోసాగేడు.

వయసు కంటే ఎంతో ఎత్తుకి ఎదిగినట్లున్న ఆ పసివాణ్ణి చూస్తే ముచ్చట వేసింది. మీ పెంపకానికి జోహార్లు.

ఇప్పటికే రాత్రి పన్నెండు కావచ్చింది. నా చుట్టూ ప్రపంచమంతా నిద్రపోతూ ఉంది. నేను మీకు ఇలా రాస్తూ ఉంటే మీరు ఎదురుగా ఉండి, మీతో మాట్లాడుతున్నట్టే ఉంది.

"తెల్లారి కాస్త ఒండుకుని, ఉద్యోగానికి టైము కెళ్ళడం కోసం బస్సుల వెంట పరుగులు పెట్టాలి." అని ఒక పక్క గడిచిపోతున్న సమయం హెచ్చరిస్తూ ఉన్నా ఇలాగే రాత్రంతా మెలకువగా ఉండి మీతో కబుర్లాడాలని ఉంది.

మీరిక్కడే ఉన్నారు కదూ!

కళ్లు మూతలు పడకపోయినా కాలం హెచ్చరిక వినకతప్పదు.

ఇప్పటికీ ఉండనా మరి!

మీ

ప్రభు

ఉత్తరం మడతపెట్టి గుండెలకు హత్తుకుంది.

"తనూ!" - ఏ సంబోధన కోసం తను ఎప్పుడూ అరులు చాస్తుందో అలా తనని పిలవాలని ఇతనికి ఎందుకు అనిపించింది!?

దస్తూరీ బాగా లేకపోయినా మళ్ళీ మళ్ళీ చదవాలనిపించేలా ఎంత బాగా రాసేడు! శేఖర్ కి తను ఇలాగే అందమైన ఉత్తరాలు రాసేది. అటునించి అతనూ అలా రాస్తే బావుణ్ణి ఎంతో ఎదురుచూసేది. ఆ కోరిక ఎప్పుడూ తీరలేదు. అసలు అతనికి తన భావాలు అసలెప్పుడైనా అర్థం అయి ఉండి ఉంటాయా?. ఒకసారి తనని అడిగేడు.

నువ్వు ఉత్తరాల్లో "కదూ!" అని రాస్తావు ఎప్పుడూ. అంటే అర్థం ఏవిటి? "కదా" "అనా?" "కాదు" అనా?" అని.

ఇప్పుడు తల్చుకుంటే అతని అజ్ఞానానికి నవ్వు వస్తోంది గానీ, అప్పుడు అయోమయంగా అనిపించింది. ఇతనికి అర్థమవుతున్నాయనుకుని తనేదేదో రాసింది ఇన్నాళ్ళూ. ఇతనికి "కదూ!" అనే పదానికే అర్థం తెలీదన్నమాట!

ప్రభు రాసిన వాక్యాలు మళ్ళీ మళ్ళీ జ్ఞాపకం వస్తున్నాయి. "మీరిక్కడే ఉన్నారు కదూ!"

ఆ రోజంతా కాలేజీలో క్లాసుల మధ్యలో ఎప్పుడు ఖాళీ దొరికినా మెటీరియల్ తీసి చదవసాగింది. ప్రతిసారీ ఉత్తరం ముందుగా చదవవాలని అనిపిస్తోంది ఎందుకో!

కాలేజీ విడిచిపెట్టే ముందు "ఇవేక మొదటి విడత చీటీ పాట ఉంది. మీకు అవసరం ఉందని తాయిబా చెప్పింది. మీరు పాడుకుంటారా?" అన్నాడు టైపిస్టు.

అన్యమనస్కంగా తలూపింది. అసలు చీటీ పాట అంటే ఏవిటో తెలియదు తన్మయికి.

అదే చెప్పింది అతనితో.

"మీరేం ఫికర్ చెయ్యకురి. గట్ల వచ్చి నిలబడిన సాలు. నేను నడిపిస్త గద" అన్నాడతను.

"దేవుని పాట అయిదువందలు" అని మొదలయింది పాట.

"వెయ్యి"

"పదిహేను వందలు"

మూడు వేలు"

గబగబా వినవస్తున్న ఆ సంఖ్యలు తన్మయికి గాభరాని పుట్టిస్తున్నాయెందుకో. పాట చివరికి ఆరువేల అయిదువందల దగ్గర ఆగింది.

టైపిస్టు తన్మయికి చెవిలో చెప్పేడు. "మరొక అయిదు వందలు కలుపురి. మీదే అయితది"

తన్మయి "ఏడు వేలు" అనడంతో అంతా నిజంగానే నిశ్శబ్దంగా అయిపోయేరు.

ఒకటోసారి, రెండో సారి, మూడో సారి....అన్నాడు టైపిస్టు.

తన్మయి ఏదో గెల్చినట్లు "కంగ్రాట్స్ మేడమ్" అనసాగేరు అంతా.

ఇరవై వేల చీటీలో ఏడువేలు పోగా పదమూడు వేలు తీసి తన్మయి చేతిలో పెట్టేడు టైపిస్టు.

అంతా చప్పట్లు కొట్టేరు. కానీ ఇంకా తన్మయికెందుకో లోపల గాభరాగా అనిపించసాగింది.

దీని వలన తన జీతంలో నుంచి ఇరవై నెలల పాటు నెలకి వెయ్యి రూపాయల చొప్పున దీనికి పోతుంది. అసలే "ఏదైనా తెలీని కష్టమొస్తే" అని దాస్తున్న మార్గదర్శి చీటీకి ఇది తోడయ్యింది.

బండి కొనడం వల్ల పెరిగే పెట్రోలు, రిపేర్లు వంటి ఇతరత్రా ఖర్చులు తోడైతే, తన నెల జీతం బాబుకి, తనకి బొటాబొటీగా సరిపోతుంది. గబగబా లెక్కేసింది. ఇక తల్లిదండ్రుల్ని చూడడానికి సంవత్సరానికి ఒక్కసారి మాత్రమే వెళ్లగలదు.

"బండి త్వరగా కొనాలనే తపనతో అనవసరంగా ఇటువంటి పనులు చేస్తోందా తను!" ఇంటికి నడుస్తూ దీర్ఘమైన ఆలోచనలో పడింది.

(కొనసాగింపు వచ్చేనెలలో)